

மீண்டும் மருத்துவமனைக்கு செல்ல வேண்டுமா என்பதை கணிக்க புதிய 'கணிப்பான்'

மருத்துவமனையில் சிகிச்சை பெற்று வீடு திரும்பிய ஒருவர் மறுபடியும் மருத்துவமனைக்கு சிகிச்சைக்காக செல்ல வேண்டியிருக்குமா என்பதை முன்னதாகவே முன்னுரைக்கக்கூடிய ஒரு புதிய இணையக் 'கணிப்பான்' ஆய்வாளர்கள் உருவாக்கி உள்ளனர்.

மறுபடியும் மருத்துவமனையில் சேர்ந்து சிகிச்சை பெறவேண்டிய அவசியம் இல்லா நோயாளிகளின் எண்ணிக்கையைத் தங்களுடைய ஆய்வில் அடையாளம் கண்டிருக்கும் இடர் அம்சங்களின் அடிப்படையில் குறைத்துவிட முடியும்

என்று அவர்கள் நம்புகிறார்கள்.

சிங்கப்பூரில் மருத்துவமனையில் சிகிச்சை பெற்று வீடு திரும்பும் நோயாளிகளில் ஏறக்குறைய 15% ஒரே மாதத்திற்குள் மறுபடியும் மருத்துவமனையில் அனுமதிக்கப்படுவது நடப்பு நிலவரமாக இருக்கிறது.

ஆய்வாளர்கள் கூடெக் புவாட் மருத்துவமனையைச் சேர்ந்த 21, அதற்கும் அதிக வயதுள்ள 300க்கும் அதிக நோயாளிகளுடன் தொடர்புகொண்டு அவர்களின் வயது, மருத்துவ நிலவரம், அவர்கள் வீட்டுக்கு அனுப்பப்பட்டதன்

தொடர்பிலான தகவல்கள் எல்லா வற்றையும் திரட்டினார்.

அந்த நோயாளிகள் அனைவரும் 15 நாட்களுக்குள் மருத்துவமனைக்கு மறுபடியும் திரும்பியவர்கள். அந்த நோயாளிகள் மறுபடியும் மருத்துவமனையில் அனுமதிக்கப்பட்டதற்கான காரணங்களை ஆய்வாளர்கள் அடையாளம் கண்டனர்.

அவற்றை இதர 621 நோயாளிகளின் தகவல்களுடன் ஒப்பிட்டுப் பார்த்தனர்.

"எங்களுடைய கண்டுபிடிப்பு, கூடிய விரைவிலேயே மருத்துவமனையில் மறுபடியும் அனுமதிக்கப்

படவேண்டிய ஆபத்துள்ள நோயாளிகளை அடையாளம் காண உதவும்.

"இத்தகைய நோயாளிகளுக்கு மருந்து தொடர்பான ஆலோசனை வழங்குவது, பராமரிப்பாளர்களுக்குப் பயிற்சி அளிப்பது முதலான நடவடிக்கைகள் மூலம் பயனளிக்க முடியும் என்று நாங்கள் நம்புகிறோம்," என ஆய்வை நடத்திய சிங்கப்பூர் தேசிய பல் கலைக்கழத்தின் மருந்துத் துறையைச் சேர்ந்த ஸ்ரீமணி ராஜ் துராஜ் என்ற பிஎச்டி ஆய்வாளர் தெரிவித்தார்.